

تفسیر سمرقندی

مولانا نور الرحمن ہزاروی

ناظم تعلیمات جامعہ مدوۃ العلم، کراچی

”وہ کتابیں اپنے آباء کی.....“ کے عنوان کے تحت اسلام کے مراجع و مصاد اور مآخذ میں سے کسی ایک کتاب کا تعارف پیش کیا جاتا ہے، اس مرتبہ فقہ ابواللیث سمرقندی کی شہرہ آفاق تفسیر ”تفسیر السمرقندی“ کا تعارف نذر قارئین ہے۔

(مدیر)

کچھ فقہ ابواللیث سمرقندی کے بارے میں

امام الہدی ابواللیث سمرقندیؒ عظیم مفسر، بلند پایہ فقہ، زبردست مناظر اور ماہر طبیب و فلسفی تھے، ان کا نام نسب اور نسبت نصر بن محمد بن ابراہیم الخطاب سمرقندیؒ توری بلخی ہے، بعض نے کہا ہے کہ ان کے دادا کا نام احمد یا محمد ہے، جب کہ ابراہیم ان کے پردادا ہیں (الجواہر المفصیۃ: ۵۴۴/۳، طبقات المفسرین للدادی: ۲/۲۳۵) ان کا لقب ”الفقہ“ ہے، اور اسی لقب کے ساتھ وہ مشہور ہیں انہیں یہ لقب بہت زیادہ پسند تھا کیونکہ یہ لقب انہیں حضور اکرم ﷺ نے خواب میں عطا فرمایا تھا، جس کا قصہ کچھ یوں ہے کہ جب وہ اپنی کتاب ”تنبیہ الغافلین“ لکھ چکے تو انہوں نے حضور ﷺ کے روضہ مبارک پر اسے پیش کیا، رات کو جب وہ سو گئے تو خواب میں حضرت محمد ﷺ کی زیارت نصیب ہوئی، خواب میں آپ ﷺ نے انہیں ان کی کتاب تھماتے ہوئے فرمایا: ”خذ کتابک یا فقیہ“، یعنی ”اے فقیہ! یہ لو اپنی کتاب“۔ اس کے فوراً بعد وہ جاگ گئے، کتاب پر نظر پڑی تو دیکھا کہ حضور اکرم ﷺ نے اس میں سے کچھ مقامات سے عباراتیں مٹا دی تھیں۔ اس واقعہ کے بعد وہ اپنے لئے اس لقب کو بطور تبرک استعمال کرتے تھے۔ (کتاب أعلام الأخبار: ص ۱۲۶) ان کا لقب ”امام الہدی“ بھی ہے، امام ابوالمصور ماتریدیؒ بھی اسی لقب کے ساتھ ملقب تھے (الجواہر المفصیۃ: ۳/۳۶۰) ان کی کنیت ابواللیث ہے، وہ نام کے مقابلہ میں کنیت اور لقب کے ساتھ زیادہ مشہور ہیں۔ کنیت کے ساتھ ان کا لقب ضرور ذکر کیا جاتا ہے، مثلاً یوں کہا جاتا ہے: ”حدث الفقیہ ابواللیث“ ان کی تاریخ پیدائش حتی طور پر معلوم نہیں، ان کے والدین کو کیا پتہ تھا کہ ان بچے کی اتنی بڑی شان ہوگی ورنہ وہ ضرور ان کی تاریخ پیدائش نوٹ کرتے، ان کے تذکرہ نگاروں نے اندازہ کے طور پر ان کا سن پیدائش ۳۰۱ھ تا ۳۱۰ھ کا درمیانی عرصہ قرار دیا ہے۔ کتاب ”النوازل“ میں ہے کہ انہوں نے کل پچپن سال عمر پائی، اور ان کا انتقال ۱۱ جمادی الآخرہ کی رات ۳۹۶ھ میں ہوا۔ اگر یہ قول صحیح مان لیا جائے تو اس سے ان کا سن پیدائش بھی حتی طور پر معلوم ہو جاتا ہے، یعنی ۳۳۲ھ۔ ان کے سن وفات کی تحدید میں بھی اختلاف ہے، امام داودیؒ نے کہا ہے کہ ان کا انتقال منگل کی شب ۱۱ جمادی الآخرہ ۳۹۳ھ کو ہوا (طبقات المفسرین: ۲/۳۴۶)۔ ”الطبقات السنیۃ فی تراجم الحنفیۃ“ کے مؤلف نے ان کا سن وفات ۳۸۳ھ

ذکر کیا ہے۔ ”تاج التراجم“ (۲۲۳/۴) میں ان کا سن وفات ۳۷۵ھ اور ”الجواهر المضية“ (۱۹۶/۳) میں ۳۷۳ھ ذکر کیا گیا ہے۔ ”كشف الظنون“ (۲/۱۱۸۷، ۱۱۸۷، ۱۱۸۷) میں حاجی غلیفہؒ نے اس بابت تین قول ذکر کیے ہیں: ۳۷۶ھ، ۳۸۳ھ، ۳۷۵ھ۔ ”تاریخ التراث العربی“ (۹۱/۳۱) میں بھی تین اقوال مذکور ہیں: ۳۷۳ھ، ۳۷۵ھ، ۳۹۳ھ۔ علامہ سیوطیؒ نے فرمایا ہے کہ ان کا انتقال طالع کے دور میں ہوا۔ (تاریخ الخلفاء، ص ۴۱۱)

فقیہ ابواللیث سمرقندیؒ کو اللہ تعالیٰ نے تمام ضروری علوم وفنون میں سے وافر حصہ عطا فرمایا تھا، تفسیر، حدیث، طب، فلسفہ سمیت کئی علوم وفنون پر ان کو کامل دسترس حاصل تھی۔ فقہ میں ان کو اپنے تمام معاصرین و اقران پر فوقیت حاصل تھی، اسی وجہ سے انہیں ”أل“ کے ساتھ ”الفقیہہ“ کہا جاتا تھا، یعنی سب سے بڑے اور کامل فقیہ۔ وہ مسلک حنفی تھے۔ انہیں عربی، فارسی، عبرانی وغیرہ مختلف زبانوں پر مکمل عبور حاصل تھا، مناظرہ وجدل میں بھی بہت زیادہ مشہور تھے، انہوں نے اپنے زمانہ کے بڑے بڑے اساطین علم سے کتاب فیض کیا، ان کے ابتدائی شیوخ میں ان کے والد ماجد محمد بن ابراہیم تو ذی ہیں، جو نہایت متقی، فاضل اور فقیہ تھے، ان کے دیگر شیوخ میں ابو جعفر ہندوانی، یحییٰ بن احمد قاضی بخری، جو اپنے زمانہ کے شیخ الحنفیہ اور فقہ وحدیث میں سب سے فائق تھے، محمد بن فضل بلخی مفسر وغیرہ شامل ہیں (الجواهر المضية: ۱۹۲/۳، اللباب لابن الأثیر: ۲۹۵/۳، تاج التراجم: ص ۶۳، البداية والنهاية: ۳۲۷/۱۱، حلیۃ الأولیاء: ۲۳/۱، الأعلام للزکری: ۲۲۱/۷)

ان کے تلامذہ کی بھی بڑی تعداد ہے، جن میں لقمان بن حکیم فرغانیؒ، نعیم الخطیب ابومالکؒ، محمد بن عبد الرحمن زبیریؒ، احمد بن محمد ابوصہلؒ، طاہر بن محمد بن احمد بن نصر ابو عبد اللہ حدادیؒ وغیرہ حضرات شامل ہیں۔ انہوں نے تفسیر، فقہ، زہد و رقائق اور علم کلام میں کئی کتب تالیف کیں۔ تفسیر میں انہوں نے ”بحر العلوم“ کے نام سے ایک عظیم الشان تفسیر لکھی، جس کا تفصیلی تعارف آگے آ رہا ہے۔ فقہ میں انہوں نے جو کتابیں لکھیں ان کے نام یہ ہیں: (۱) خزانة الفقه: یہ ڈاکٹر صلاح الدین نامی کی تحقیق کے ساتھ چھپ چکی ہے۔ (۲) عیون المسائل: یہ فقہ حنفی میں ہے، جو ہندوستان سے چھپ چکی ہے۔ (۳) مقدمة أبي الليث في الصلاة۔ (۴) النوازل في الفتاوى۔ (۵) تأسيس النظائر الفقهية: یہ بھی فقہ حنفی میں ہے۔ (۶) المبسوط في فروع الفقه الحنفی۔ (۷) النوادر المقيدة: اس میں انہوں نے فقہی نوادر جمع کیے ہیں۔ (۸) شرح الجامع الكبير: یہ امام محمدؒ کی ”الجامع الكبير“ کی شرح ہے۔ (۹) شرح الجامع الصغير: یہ امام محمدؒ کی ”الجامع الصغير“ کی شرح ہے۔ (۱۰) مقدمة في بيان الكبائر والصغائر۔ (۱۱) فتاوى أبي الليث،..... زہد و رقائق میں انہوں نے جو کتابیں لکھیں، ان کے نام یہ ہیں (۱) تنبيه الغافلين۔ (۲) بستان العارفين۔ (۳) قرة العيون و مفرح القلب المحزون۔..... علم کلام میں انہوں نے جو کتب تالیف کیں، ان میں سے کچھ کے نام یہ ہیں۔ (۱) أصول الدين (۲) بيان عقيدة الأصول (۳) أسرار الوحي (۴) رسالة في المعرفة والإيمان۔ (۵) رسالة في الحكم (۶) قوت النفس في معرفة الأركان الخمس وغیرہ۔

زیر تبصرہ کتاب ”تفسیر السمرقندی“:

امام سمرقندیؒ یقیناً ایک ہمہ گیر شخصیت اور جامع ترین عالم تھے، مختلف موضوعات پر لکھی گئی ان کی کتابیں ان کی

تفسیر سمرقندی کے متعلق ایڈم میٹس کی غلط رائے: ماہنامہ ”وفاق المدارس“ شمارہ نمبر ۱۰ شوال ۱۴۲۵ھ میں ”تفسیر قرطبی“ کے تعارف کے ذیل میں ہم ذکر کر آئے ہیں کہ قرآن کریم کی تفاسیر سات اقسام سے خالی نہیں۔ (۱) تفاسیر بالماثور۔ (۲) تفاسیر بالرای۔ (۳) فقہی تفاسیر۔ (۴) تفاسیر لغویہ۔ (۵) عقلی فلسفی تفاسیر۔ (۶) تفاسیر مبتدعہ۔ (۷) تاریخی تفاسیر۔ اب ”تفسیر سمرقندی“ کس قسم میں داخل ہے؟ اس بابت ایک رائے تو یہ ہے کہ ”تفسیر سمرقندی“، ”تفسیر بالماثور“ کے قبیل سے ہے۔ یہ رائے مستشرق ”ایڈم میٹس“ کی ہے (تاریخ الحضارة الإسلامية في القرن الرابع الهجري لآدم ميتز: ۱/۳۶۴) ہمارے خیال میں ”ایڈم میٹس“ نے یہ رائے فقیہ ابوالالیث سمرقندی کی تفسیر کے مقدمہ میں مذکور ان کے ایک قول اور ان احادیث و آثار کو دیکھ کر قائم کی ہے، جو ”تفسیر بالرای“ کے ممنوع اور ناجائز ہونے پر دلالت کرتے ہیں۔

(۲) ایک اور حدیث میں آنحضرت ﷺ کا ارشاد گرامی ہے: ”من فسر القرآن برأيه، فليتبوأ مقعده من النار“، یعنی ”جس نے اپنی رائے کے ساتھ قرآن کریم کی تفسیر کی تو وہ جہنم میں اپنا ٹھکانہ بنا لے“ (تفسیر السمقندی: ۱/۷۳)

(۳) حضرت ابو بکر صدیقؓ سے قول باری تعالیٰ ﴿وفاکھتہ و اباً﴾ کی تفسیر کے بارے میں پوچھا گیا تو انہوں نے فرمایا: ”اَی سماء تظلنی، و اَی ارض تقلنی اذا قلت فی القرآن بما لا اعلم؟“، یعنی ”اگر میں قرآن کریم کی تفسیر میں اپنی طرف سے بغیر علم کے کوئی بات کہوں تو مجھ پر کون سا آسمان سایہ لگے ہوگا اور کون سی زمین میرا بوجھ اٹھائے گی؟“ (تفسیر السمرقندی: ۷۳/۱)

(۴) امام مجاہدؒ کے بیٹے کہتے ہیں کہ میرے والد ماجد امام مجاہدؒ سے کسی شخص نے کہا: ”انت الذی تفسر القرآن برأیک“، یعنی ”آپ ہی ہیں، جو اپنی رائے سے قرآن کریم کی تفسیر کرتے ہیں؟“ یہ سوال سن کر میرے والد ماجدؒ رونے لگے اور فرمایا: ”انی بذالحریء لقد حملت التفسیر عن بضعة عشر من أصحاب النبی - ﷺ - رضی اللہ عنہم“، یعنی ”اگر میں اپنی رائے سے قرآن کریم کی تفسیر کرنا شروع کر دوں تو پھر تو میری جسارت کے کیا کہنے! بندہ خدا! تفسیر کا علم تو میں نے درجن سے زائد حضرات صحابہ کرامؓ سے حاصل کیا ہے“ (تفسیر السمرقندی: ۷۳/۱)

غرض فقیہ ابواللیث سمرقندیؒ کے قول اور ان احادیث و آثار سے ایڈم میٹس نے سمجھا کہ امام سمرقندیؒ کے نزدیک تفسیر بالرائی مطلقاً ناجائز ہے، لہذا ان کی یہ تفسیر محض تفسیر بالماثور کے قبیل سے ہے،..... مگر ایڈم میٹس کی یہ رائے درست نہیں ہے اور انہیں غلط فہمی ہوئی ہے، اس بابت تحقیق اور صحیح بات یہی ہے کہ تفسیر سمرقندیؒ، تفسیر بالماثور اور تفسیر بالرائی کا حسین امتزاج ہے جیسا کہ تفسیر کے تحقیق مطالعہ سے معلوم ہوتا ہے، رہا مقدمہ تفسیر میں مذکور فقیہ ابواللیث سمرقندیؒ کا قول اور وہ احادیث و آثار جو تفسیر بالرائی کے عدم جواز پر دلالت کرتے ہیں اور جن کو بنیاد بنا کر ایڈم میٹس نے مذکورہ صدر رائے قائم کی ہے تو اس بابت عرض ہے کہ تفسیر بالرائی کی دو قسمیں ہیں (۱) ایک قسم وہ ہے جو جائز ہے۔ (۲) دوسری قسم مذموم اور ناجائز ہے۔ اگر کوئی شخص تفسیر کے لئے ضروری چندہ علوم میں مہارت رکھتا ہو اور وہ منقولات سے مدد لئے بغیر قرآن کریم کی تفسیر اپنی رائے کے ساتھ کرنا چاہتا ہے تو تفسیر بالرائی کی یہ قسم جائز ہے بشرطیکہ اس کی یہ رائے کتاب و سنت سے ہم آہنگ ہو، اور اگر کوئی شخص تفسیر کے لئے ضروری چندہ علوم میں مہارت نہ رکھتا ہو یا مہارت تو رکھتا ہو مگر اس کی رائے کتاب و سنت سے ہم آہنگ نہ ہو تو ایسے شخص کے لئے تفسیر بالرائی ناجائز اور حرام ہے۔ تفسیر کے لئے جن چندہ علوم میں مہارت ضروری ہے، وہ یہ ہیں (۱) علم لغت (۲) علم نحو (۳) علم صرف (۴) علم اشتقاق (۵) علم معانی (۶) علم بیان (۷) علم بدیع (۸) علم القراءات (۹) علم کلام (۱۰) علم فقہ (۱۱) علم اصول فقہ (۱۲) تاریخ و منسوخ کا علم (۱۳) اسباب نزول و قصص کا علم (۱۴) احادیث و آثار کا علم (۱۵) علم وہی۔ آخر الذکر علم خاص عطیہ خداوندی ہے، یہ اس شخص کو نصیب ہوتا ہے جو اپنے علم کے مقتضیات پر عمل کرتا ہو، چنانچہ حضور اکرم ﷺ کا ارشاد گرامی ہے: ”من عمل بما علم أورثه الله علم ما یعلم“، یعنی ”جو شخص اپنے علم پر عمل کرتا ہے تو اللہ تعالیٰ اسے ان چیزوں کا علم بھی عطا فرمادیتے ہیں جن کا اسے علم نہیں ہوتا“ (الإتقان فی علوم القرآن: ۱۸۴-۱۸۸، الإسرائیلیات والموضوعات للدکتور محمد بن محمد أبی شہبہ: ص ۴۸-۵۳)...

غرض تفسیر بالرائی کی دو قسمیں ہیں (۱) جائز (۲) ناجائز، اور تفسیر بحر العلوم کے مقدمہ میں مذکور فقیہ ابواللیث سمرقندیؒ کا قول اور احادیث و آثار کا محمل علی الاطلاق تفسیر بالرائی نہیں ہے، بلکہ اس کی وہ قسم ہے جو ناجائز اور حرام ہے، خود مقدمہ تفسیر میں امام سمرقندیؒ نے اس بات کی تصریح کی ہے کہ تفسیر بالرائی مطلقاً حرام اور ناجائز نہیں ہے بلکہ اس کی حرمت اس وقت ہے جب

تفسیر بالرائی کرنے والا وجود لغت اور اسباب نزول و قصص وغیرہ سے ناواقف ہو۔ ان کے الفاظ ملاحظہ ہوں: ”لا یحوز لأحد أن یفسر القرآن من ذات نفسه برأیه، مالم یتعلم ویعرف وجوه اللغة وأحوال التنزیل“ (تفسیر السمرقندی: ۷۲/۱) پس جب ایسا ہے تو مقدمہ تفسیر میں مذکور انکے قول اور احادیث و آثار سے ایڈم میٹس کا یہ سمجھنا کہ تفسیر بالرائی امام سمرقندی کے نزدیک مطلقاً ناجائز ہے ان کی یہ تفسیر محض تفسیر بالماثور کے قلیل سے ہے، یقیناً بالکل غلط ہے، تفسیر بالرائی امام سمرقندی کے نزدیک مطلقاً کیونکر ناجائز اور حرام ہو سکتی ہے، حالانکہ خود انہوں نے مقدمہ تفسیر میں اسکی طلب اور حصول کی ترغیب دیتے ہوئے اسے واجب اور ضروری قرار دیا ہے۔ انہوں نے فرمایا کہ قرآن کریم عرب و عجم پر حجت ہے، اور اس کا حجت ہونا اسی وقت ہوگا جب انہیں قرآن کریم کی تاویل پر تفسیر بالرائی سے واقفیت حاصل ہو، پس ثابت ہوا کہ تفسیر بالرائی اور تاویل کی طلب اور حصول واجب ہے، ان کے الفاظ ملاحظہ ہوں: ”... فلما كان القرآن حجة على العرب والعجم، ثم لا يكون حجة عليهم إلا بعد أن یعلموا تأویلہ وتفسیرہ برأیه، فدل ذلك على أن طلب تفسیرہ و تأویلہ واجب“ (تفسیر السمرقندی: ۷۲/۱)

مذکورہ بالا تفصیل سے معلوم ہو کہ ”تفسیر السمرقندی“ کی بابت ایڈم میٹس کی رائے غلط ہے اور صحیح بات یہی ہے کہ فقہ ابو الیث سمرقندی کے نزدیک تفسیر بالرائی بعض شرطوں کے ساتھ جائز ہے اور ان کی یہ تفسیر، تفسیر بالرائی اور تفسیر بالماثور کا بہترین امتزاج ہے۔

”تفسیر السمرقندی“ کی ترتیب و انداز: جیسا کہ ہم پہلے عرض کر آئے ہیں کہ ”تفسیر السمرقندی“ مختصر مگر جامع ترین تفسیر ہے۔ امام سمرقندی نے اس میں صرف آیات کی تفسیر و تاویل اور اس سے متعلقہ امور پر ہی زور دیا ہے، غیر متعلقہ امور مثلاً نحوی، صرفی، منطقی، فلسفی، بلاغی، فقہی و مسائل اور ان میں علماء کے اختلاف و دلائل سے بالکل تعرض نہیں کیا جیسا کہ دیگر مفسرین کی عادت ہے، جہاں ضرورت ہوتی ہے وہاں بقدر ضرورت صرف آیت کا مفہوم واضح کرنے کے لئے نہایت اختصار کے ساتھ نحوی، صرفی، فقہی و بلاغی مباحث ذکر کرتے ہیں، مگر ان کی گہرائی میں بالکل نہیں جاتے کہ کہیں قاری کا ذہن اصل مقصود سے نہ ہٹ جائے۔ ”تفسیر السمرقندی“ میں امام سمرقندی کا طریقہ کاریہ ہے کہ وہ ہر سورت کے شروع میں اس کی آیتوں کی تعداد ذکر کرتے ہیں اور یہ بتاتے ہیں کہ یہ سورت کئی ہے یا مدنی، اس بابت اگر مفسرین کا اختلاف ہو تو وہ بھی اختصار کے ساتھ ذکر کرتے ہیں، مثلاً سورة المائدة کی تفسیر کے شروع میں فرمایا: ”كلها مدنية وهي مئة وعشرون آية“، یعنی ”پوری کی پوری سورت مدنی ہے اور اس کی ایک سو بیس آیات ہیں“ (تفسیر السمرقندی: ۷۱/۱) اسی طرح سورة الفاتحة کی تفسیر شروع کرتے ہوئے فرمایا: ”سبع آیات مدنية..... روي عن مجاهد أنه قال: سورة فاتحة الكتاب مدنية، وروی ابو صالح عن ابن عباس أنه قال: هي مكية يقال: نصفها نزل بمكة ونصفها نزل بالمدينة“، یعنی ”یہ سورت مدنی ہے اور سات آیات پر مشتمل ہے..... امام مجاہد سے مروی ہے کہ یہ سورت مدنی ہے، حضرت عبداللہ بن عباس سے مروی ہے کہ یہ سورت مدنی ہے۔ ایک قول یہ بھی ہے کہ یہ سورت نصف مکی ہے اور نصف مدنی“ (تفسیر السمرقندی: ۷۲/۱)..... بعد ازاں آیات کی تفسیر و تاویل بیان کرتے ہیں، آیات کی تفسیر میں وہ تفسیر بالماثور کو ترجیح دیتے ہیں تفسیر بالرائی کا اہتمام بھی فرماتے ہیں۔ آیات کا شان نزول بھی ذکر کرتے ہیں، اگر نزول آیت کے اسباب میں

متعدد اقوال ہوں تو ان پر بھی تنبیہ فرماتے ہیں، آیت کا حکم عام ہے یا خاص، اسے بھی ضرور بیان فرماتے ہیں، مثلاً قول باری تعالیٰ ﴿وَمِنَ النَّاسِ مَن يَعْبُدُكَ قَوْلَهُ فِي الْحَيَاةِ الدُّنْيَا.....﴾ کی تفسیر میں فرماتے ہیں ”یعنی کلامہ وحدیثہ، وهو أحنس بن شريق، كان حلو الكلام، جلوا المنظر، فاجر السريرة، ووروى أسباط عن السدي قال: أقبل أحنس بن شريق إلى رسول الله ﷺ -بالمدينة، فقال: إنما جئت أريد الإسلام، وقال: الله يعلم أني صادق، فأعجب النبي ﷺ -بقوله، ثم خرج من عنده، فمرّ بزرع للمسلمين، فأحرقه، ومرّ بحمر للمسلمين فعقرها، فنزلت هذه الآية“، یعنی ”آیت میں ”قول“، گفتگو اور بات چیت کے معنی میں ہے، اس سے مراد انھیں بن شریق ثقفی منافق ہے، یہ شخص بڑا فصیح و بلیغ، نہایت شیریں گفتار، خوش شکل مگر بدکار تھا، سدی سے روایت ہے کہ انھیں بن شریق مدینہ منورہ میں حضرت محمد ﷺ کی خدمت میں آیا اور کہنے لگا: ”میں اسلام قبول کرنے کے ارادے سے آیا ہوں، اللہ تعالیٰ جانتے ہیں کہ میں سچ کہہ رہا ہوں، آپ ﷺ کو اس کی باتیں بھلی لگیں، بعد ازاں یہ شخص آپ ﷺ کی مجلس سے اٹھ کر چلا گیا، اس کا گذر مسلمانوں میں سے کسی ایک کی کھیت پر ہوا، جسے اس نے آگ لگا کر ضائع کر دیا، کچھ آگے جا کر اس کا گذر مسلمانوں کے گدھوں پر ہوا، اس نے انہیں ہلاک کر دیا، جس پر یہ آیت نازل ہوئی“ (تفسیر السمرقندی ۱۶۰/۱: ۱۹۶) آیت کا حکم اگر عام ہو تو سب نزول کے بیان کے بعد اس پر ضرور تنبیہ فرماتے ہیں، مثلاً اسی آیت کے شان نزول اور تفسیر کے بیان کے بعد آگے جا کر فرمایا: ”فہذہ الآية نزلت فی شان أحنس بن شریق، ولکنھا صارت عامّة لجميع الناس، فمن عمل مثل عمله، استوجب تلك العقوبة“، یعنی ”یہ آیت اگرچہ انھیں بن شریق کے حق میں نازل ہوئی ہے، مگر تمام منافقین کو عام اور شامل ہو گئی، پس جو شخص بھی انھیں بن شریق کی طرح کے کام کرے گا وہ جہنم کی سزا کا مستحق ٹھہرے گا“ (تفسیر السمرقندی ۱۶۰/۱) بسا اوقات امام سمرقندی آیات کی بہت دلچسپ، آسان اور عام فہم تفسیر کرتے ہیں جو دل کو بھی بھاتی ہے، مثلاً سورۃ البقرۃ کی آیت ﴿إِذْ قَالَ لَهُ رَبُّهُ أَسْلَمْ﴾ میں ”اسلم“ کے مختلف معانی بیان کیے، ان میں سے ایک معنی یہ ہیں: ”قل: لا إله إلا الله“، یعنی ”کلمہ توحید پڑھو“ (تفسیر السمرقندی ۱۶۰/۱) اسی طرح سورۃ الفاتحہ میں ”الحمد لله“ کے مختلف معانی بیان فرمائے، ان میں سے ایک معنی یہ بیان فرمایا ”الوحدانية لله“، یعنی ”یکتائی صرف اللہ تعالیٰ ہی کے لئے ہے“، ایک اور معنی یہ بھی بیان فرمائے: ”الالهية لله“، یعنی ”عبادت کا مستحق صرف اللہ تعالیٰ ہی ہے“ (تفسیر السمرقندی ۷۹/۱) اسی طرح سورۃ البقرۃ کی آیت ﴿يَا أَيُّهَا النَّاسُ اعْبُدُوا رَبَّكُم﴾ میں ”اعبدوا“ کے معنی بیان کرتے ہوئے فرمایا کہ مخاطبین اگر کفار ہیں تو اس کے معنی میں ”وحدوا ربکم“، یعنی ”کافرو! اپنے رب کو ایک مان لو، اس کے ساتھ کسی کو شریک نہ ٹھہراؤ“، اگر مخاطبین نافرمان مسلمان ہوں تو اس کے معنی ہیں ”أخلصوا بالتوحيد معرفة ربکم“، یعنی ”منافقو! توحید کے ذریعے اپنے رب کی معرفت کو کھوٹ اور آمیزش سے پاک اور خالص کرو“ اور اگر مخاطبین نیک اور فرمانبردار مسلمان ہوں تو اس کے معنی ہیں: ”انبتوا على طاعة ربکم“، یعنی ”نیوکا کرو! اپنے رب کی اطاعت پر ثابت قدم اور ڈٹے رہو“ (تفسیر السمرقندی ۱۰۱/۱) آیات کی تفسیر کرتے وقت تفسیر قرآن سے متعلق مفید اور کارآمد نوآئیں بھی بیان فرماتے ہیں، مثلاً اسی آیت کی تفسیر کے ذیل میں انہوں نے فرمایا: ”واعلم أن النداء في القرآن على ست مراتب: نداء مدح، ونداء ذم، ونداء تنبيه، ونداء إضافة، ونداء نسبة، ونداء

سبب..... یعنی ”قرآن کریم میں نداء کا استعمال پھر مراتب کے لئے ہوا ہے (۱) نداءء مدح (۲) نداءء ذم (۳) نداءء تنبیہ (۴) نداءء اضافت (۵) نداءء نسبت (۶) نداءء تسمیہ۔ اس کے بعد انہوں نے ہر قسم کے لئے علیحدہ علیحدہ مثالیں ذکر کیں اور فرمایا کہ اس آیت میں حرف نداء تنبیہ کے لئے ہے، (تفسیر السمرقندی: ۱/۱۰۱) اسی طرح سورۃ البقرۃ کی آیت ﴿ھَلْ یَنْظُرُونَ إِلَّا أَنْ یَأْتِیَھِمْ اللّٰہُ فِی ظُلُلٍ.....﴾ کی تفسیر میں انہوں نے فرمایا: ”ھَلْ فِی الْقُرْآنِ عَلٰی سَبْعَةِ أَوْ جِه: فِی مَوْضِعٍ یَرَادُ بِهَا قَدْ، كَقَوْلِهِ: ﴿ھَلْ أَتَاكَ﴾ أَيْ قَدْ أَتَاكَ، وَمَرَّةٌ یَرَادُ بِهَا الْاِسْتِفْہَامُ، كَقَوْلِهِ: ﴿ھَلْ إِلَىٰ مَرَدٍّ مِنْ سَبِيلٍ﴾ وَمَرَّةٌ یَرَادُ بِهَا السُّوَالُ، كَقَوْلِهِ: ﴿ھَلْ وَجَدْتُمْ مَا وَعَدَكُمْ رَبُّكُمْ حَقًّا﴾، وَمَرَّةٌ یَرَادُ بِهَا التَّفْہِیْمُ، كَقَوْلِهِ: ﴿ھَلْ أَدْلٰكُمْ عَلٰی تَحَارَةٍ﴾، وَمَرَّةٌ یَرَادُ بِهَا التَّوْبِیْخُ، كَقَوْلِهِ: ﴿ھَلْ أَنْتُمْ كُمْ عَلٰی مَنْ تَنْزِلُ الشَّیَاطِیْنُ﴾، وَمَرَّةٌ یَرَادُ بِهَا الْأَمْرُ، كَقَوْلِهِ: ﴿فَھَلْ أَنْتُمْ مَتَّھُونَ﴾ أَيْ اِنْتَهَوْا، وَمَرَّةٌ یَرَادُ بِهَا الْحُجْدُ، كَقَوْلِهِ فِی هٰذَا الْمَوْضِعِ: ”یعنی ”قرآن کریم میں ”ھَل“ کا استعمال سات معنوں میں ہوا ہے (۱) ”قد“ کے معنی میں، جیسے قول باری تعالیٰ ﴿ھَلْ إِلَىٰ مَرَدٍّ مِنْ سَبِيلٍ﴾ میں ”ھَل“ ”قد“ کے معنی میں ہے (۲) استفہام کے معنی میں، جیسے قول باری تعالیٰ ﴿ھَلْ إِلَىٰ مَرَدٍّ مِنْ سَبِيلٍ﴾ میں ”ھَل“ ”استفہام کے لئے ہے (۳) سوال کے معنی میں، جیسے قول باری تعالیٰ ﴿ھَلْ وَجَدْتُمْ مَا وَعَدَكُمْ رَبُّكُمْ حَقًّا﴾ میں ”ھَل“ ”سوال کے لئے ہے (۴) برائے تفہیم، جیسے قول باری تعالیٰ ﴿ھَلْ أَدْلٰكُمْ عَلٰی تَحَارَةٍ﴾ میں ”ھَل“ ”برائے تفہیم ہے، (۵) توبیخ کے معنی میں، جیسے قول باری تعالیٰ ﴿ھَلْ أَنْتُمْ كُمْ عَلٰی مَنْ تَنْزِلُ الشَّیَاطِیْنُ﴾ میں ”ھَل“ ”توبیخ کے لئے ہے (۶) امر کے معنی میں، جیسے قول باری تعالیٰ ﴿فَھَلْ أَنْتُمْ مَتَّھُونَ﴾ میں ”ھَل“ ”امر کے لئے ہے اور آیت کے معنی ہیں ”انتہو“، یعنی رک جاؤ، باز آ جاؤ (۷) حجد کے معنی میں، جیسے قول باری تعالیٰ ﴿ھَلْ یَنْظُرُونَ إِلَّا أَنْ یَأْتِیَھِمْ اللّٰہُ فِی ظُلُلٍ.....﴾ میں ”ھَل“ ”حجد کے لئے ہے اور ”مانافیہ“ کے معنی میں ہے۔ (تفسیر السمرقندی: ۱۹۷/۱)

آیت میں اگر کوئی اشکال ہو تو اسے ذکر کر کے اس کا جواب بھی دیتے ہیں، مثلاً قول باری تعالیٰ: ﴿فِی قُلُوبِهِمْ مَّرَضٌ فَزَادَهُمُ اللّٰہُ مَرَضًا﴾ میں بعض مفسرین نے ﴿فَزَادَهُمُ اللّٰہُ مَرَضًا﴾ کو بدعاء پر محمول کیا، یعنی ”اللہ تعالیٰ ان کے مرض نفاق میں اضافہ کرے۔“ اس پر انہوں نے ایک اشکال ذکر فرمایا ہے: ”فَإِنْ قِيلَ: كَيْفَ یَجُوزُ أَنْ یَحْمَلَ عَلٰی وَجْهِ الدَّعَاةِ وَإِنَّمَا یَحْتَاجُ إِلَى الدَّعَاةِ عِنْدَ الْعَجْزِ“۔ یعنی ”اگر کوئی کہے کہ آیت کو بدعاء پر محمول کرنا کیوں کر درست ہو سکتا ہے، بدعاء کی ضرورت تو عجز کے وقت ہوتی ہے اور اللہ تعالیٰ تو عجز سے پاک ہیں؟“ اس کے جواب میں انہوں نے فرمایا: ”قَبِلْ لَهُ: هٰذَا تَعْلِیْمٌ مِنَ اللّٰہِ تَعَالٰی أَنَّهُ یَجُوزُ الدَّعَاةُ عَلٰی الْمُنَافِقِیْنَ وَالطَّرْدُ لَهُمْ، لِأَنَّهُمْ شَرُّ خَلْقِ اللّٰہِ تَعَالٰی، لِأَنَّهُ وَعَدَهُمْ یَوْمَ الْقِیَمَةِ الدَّرَكُ الْأَسْفَلُ مِنَ النَّارِ“، یعنی ”معرض کو جواب میں کہا جائے گا کہ آیت کو بدعاء پر محمول کرنا تعلیم کے طور پر ہے یعنی اللہ تعالیٰ مسلمانوں کو یہ بتلانا چاہتے ہیں کہ منافقوں کے لئے بدعاء کرنا اور انہیں دھکارتا جائز ہے، اس لئے کہ منافقین اللہ تعالیٰ کی مخلوق میں سب سے بدتر ہیں، کیونکہ اللہ تعالیٰ نے ان کے لئے قیامت کے دن جہنم کے سب سے نچلے طبقے کا وعدہ کیا ہے“ (تفسیر السمرقندی: ۹۸/۱)

امام سمرقندی آیت کی تفسیر میں کوئی گوشہ خالی نہیں چھوڑتے، اگر آیت کی تفسیر اور اس کے فہم میں غوی، صر فی،

بلاغی یا فقی حوالے سے تشکی ہو تو ان حوالوں سے بھی آیت کی کافی وضاحتی تفسیر کرتے ہیں، مگر ان کی بے جاتفصیل مثلاً مذہب ودلائل وغیرہ بیان نہیں کرتے، مشکل آیات کا بہترین حل اور عمدہ توجیہات پیش کرتے ہیں۔ اسی طرح مختلف قرآنی قراءات بھی بیان کرتے ہیں، ناخ و منوخ پر بھی تنبیہ فرماتے ہیں۔ غرض قرآن وانی کے لئے ”تفسیر السمرقندی“ نہایت بہترین تفسیر ہے، جو مختصر بھی ہے اور جامع بھی..... مگر بد قسمتی سے یہ تفسیر بھی اسرائیلیات سے بھری پڑی ہے۔

”تفسیر بالمأثور“ میں امام سمرقندی کا طریقہ کار: ”تفسیر بالمأثور“ کی چار قسمیں ہیں۔ (۱) تفسیر القرآن بالقرآن (۲) تفسیر القرآن بالحديث (۳) تفسیر القرآن بأقوال الصحابة (۴) تفسیر القرآن بأقوال التابعين۔ علامہ سیوطی فرماتے ہیں: ”قال العلماء: من أراد تفسير الكتاب العزيز، طلبه أولاً من القرآن، فما أحمل منه في مكان، فسر في موضع آخر، وما اختصر في مكان، فقد بسط في موضع آخر.“، یعنی ”علاء فرماتے ہیں کہ جو شخص قرآن کریم کی تفسیر کرنا چاہتا ہے تو اسے سب سے پہلے قرآن کریم ہی میں تلاش کرنا چاہئے، قرآن کریم میں اگر ایک مقام پر کسی آیت میں اجمال ہے تو دوسرے مقام پر اس کی تفسیر کر دی گئی ہے۔ اور اگر اور جگہ کسی آیت میں اختصار ہے تو دوسرے مقام پر اس کی تفصیل بیان کی گئی ہے“ (الإتقان: ۱۷۵/۳) امام سمرقندی نے بھی اپنی تفسیر میں یہی اسلوب اور طریقہ کار اختیار کیا ہے، وہ سب سے پہلے جمل کی تفصیل، محکم کی توضیح اور مطلق کی تنقید قرآن کریم میں تلاش کرتے ہیں، مثلاً سورة البقرة کی آیت

﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ﴾ کی تفسیر میں انہوں نے فرمایا: ”﴿أَنَّ لَهُمْ﴾ أي بَأَن لَهُمْ ﴿جَنَّاتٍ﴾ وهي البساتين ﴿تَجْرِي مِنْ تَحْتِهَا الْأَنْهَارُ﴾ أي من تحت شجرها ومسكنها وغرفها الأنهار يعني أنهار الخمر واللبن والماء والعسل.“، یعنی ”ایمان والوں اور نیک عمل کرنے والوں کو خوشخبری سنا دو کہ ان کے لئے باغات ہیں جن کے درختوں، رہائش گاہوں اور بالا خانوں کے نیچے سے نہریں برہی ہیں، یہ نہریں پاک شراب، دودھ، پانی اور شہد کی ہیں“ (تفسیر السمرقندی: ۱۰۱/۱) ”أنهار“ کی یہ تفسیر امام سمرقندی نے سورة محمد کی اس آیت سے کیا ہے ﴿مَثَلُ الْجَنَّةِ الَّتِي وَعَدَ الْمُتَّقُونَ فِيهَا أَنْهَارٌ مِنْ مَاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرَ طَعْمُهُ وَأَنْهَارٌ مِنْ خَمْرٍ لَذَّةٍ لِلشَّارِبِينَ وَأَنْهَارٌ مِنْ عَسَلٍ مُصَفًّى.....﴾

اگر کسی آیت کی تفسیر انہیں قرآن کریم سے نہیں ملتی تو حدیث مبارک کی طرف رجوع کرتے ہیں، مثلاً سورة الفاتحة کی آیت ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کی تفسیر میں انہوں نے فرمایا کہ ”المغضوب عليهم“ سے یہود اور ”ضالین“ سے نصاریٰ مراد ہیں، اس کے بعد انہوں نے ایک اشکال ذکر کیا کہ نصاریٰ بھی ”المغضوب عليهم“ ہیں اور اسی طرح یہود بھی ”ضالین“ ہیں، تو ”المغضوب عليهم“ کو یہود کے ساتھ اور ”ضالین“ کو نصاریٰ کے ساتھ کیوں خاص کیا گیا ہے؟ اس کے جواب میں انہوں نے فرمایا ”إنما عرف ذلك بالخبر واستدلأ بالآية: فأما الخبر فماروي عن رسول الله ﷺ أن رجلاً سألَهُ وهو بوادي القرى- مَنْ الْمَغْضُوبُ عَلَيْهِمْ؟ قال: اليهود، قال: ومن الضالين؟ فقال: النَّصَارَى، وأما الآية فلأن الله تعالى قال في قصة اليهود: ﴿فَبَاؤُوا بْغَضَبِ عَلِي غَضَبٍ﴾، وقال تعالى في قصة النصارى: ﴿فَقَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ﴾، یعنی ”یہ تخصیص ہمیں حدیث شریف سے معلوم ہوئی اور خود قرآن کریم سے بھی اس تخصیص کا پتہ چلتا ہے۔ حدیث شریف یہ ہے کہ

ایک شخص نے ”وادی القری“ میں آپ ﷺ سے سوال کیا کہ المغضوب علیہم ”کون ہیں، آپ ﷺ نے فرمایا: ”یہود“ اس نے دوبارہ پوچھا کہ ”الضالین“ کون ہیں، آپ ﷺ نے فرمایا: ”نصاری“ قرآن کریم یہ تخصیص اس طرح معلوم ہوتی ہے کہ یہود کے قصہ میں اللہ تعالیٰ نے ”غضب“ کا لفظ ذکر فرمایا چنانچہ فرمایا: ﴿فبأول بغضب علی غضب﴾ اور نصاری کے قصہ میں ”ضلال“ کے کلمات ذکر فرمائے چنانچہ فرمایا: ﴿قد ضلوا من قبل وأضلوا كثيرا وضلوا عن سواء السبیل﴾ (تفسیر السمرقندی: ۸۳/۱)

اگر قرآن کریم کی کسی آیت کی تفسیر قرآن کریم میں ملے اور نہ حدیث شریف میں تو امام سمرقندی اقوال صحابہ کی طرف رجوع کرتے ہیں، اور یہی وتیرہ ہمارے اسلاف مفسرین کا ہے، چنانچہ امام ابن کثیر فرماتے ہیں: ”إذ لم نجد لتفسير في القرآن ولا في السنة، رجعنا في ذلك إلى أقوال الصحابة؛ فإنهم أدرى الناس بذلك.....“، یعنی ”اگر ہمیں قرآن وحدیث میں کسی آیت کی تفسیر نہ ملے تو ایسی صورت میں ہم صحابہ کرام کے اقوال کی طرف رجوع کرتے ہیں کہ وہ اس بارے میں سب سے زیادہ جاننے والے ہیں“ (مقدمة تفسیر ابن کثیر، الجزء الأول: ص ۳) امام سمرقندی نے اپنی تفسیر میں جن صحابہ کرام کے اقوال ذکر کیے ہیں، ان میں حضرت علیؓ، حضرت عمر فاروقؓ، حضرت ابی بن کعبؓ، حضرت عبداللہ بن عباسؓ، حضرت جابر بن عبداللہؓ، حضرت عبداللہ بن زبیرؓ، حضرت عبداللہ بن مسعودؓ وغیرہ حضرات شامل ہیں۔ امام سمرقندی نے حضرات صحابہ کرامؓ میں سے حضرت عبداللہ بن عباسؓ کے اقوال کے نقل کا زیادہ اہتمام کیا ہے، امام سمرقندی نے ان سے کئی طرق کے ساتھ روایت کی ہے مثلاً:

(۱) عن ابن عباسؓ کا طریق یا سعید بن جبیر عن ابن عباسؓ کا طریق، علماء جرح تعدیل نے اس طریق کی تعریف کی ہے اور اسے پسندیدہ قرار دیا ہے، ابن جریرؒ اور ابن ابی حاتمؒ نے اس طریق سے بہت زیادہ روایات نقل کی ہیں، امام طبرانیؒ نے بھی اپنی ”معجم کبیر“ میں اس طریق سے احادیث نقل کی ہیں (الإنقان: ۱۸۸/۲، التفسیر والمفسرون: ۷۹/۱)

(۲) ضحاک عن ابن عباسؓ کا طریق، یہ طریق ناپسندیدہ ہے، اس میں انتطاع ہے، وجہ یہ ہے کہ ضحاکؒ کی حضرت عبداللہ بن عباسؓ سے ملاقات ثابت نہیں ہے (الإنقان: ۱۸۸/۲، التفسیر والمفسرون: ۷۹/۱)

(۳) بکلی عن ابی صالح عن ابن عباسؓ کا طریق، یہ طریق سب سے زیادہ واپی اور ضعیف ترین ہے کیونکہ بکلی پر ”وضع حدیث“ کا الزام ہے۔ (الدر المنثور: ۶/۴۲۳، فتح الباری: ۸/۳۵۴)

کبھی کبھار امام سمرقندیؒ بغیر سند ذکر کیے حضرت عبداللہ بن عباسؓ سے روایت نقل کرتے ہیں، مثلاً کبھی یوں کہتے ہیں ”وروي عن ابن عباسؓ“ اور کبھی کہتے ہیں: ”قال ابن عباسؓ“۔

دوسرے نمبر پر حضرت عبداللہ بن مسعودؓ ہیں، جن کے اقوال امام سمرقندیؒ نے بکثرت اپنی تفسیر میں ذکر کیے ہیں، ان سے بھی امام سمرقندیؒ نے متعدد طرق سے تفسیریں روایات ذکر کی ہیں، جن میں سے ایک امام مجاہدؒ کا طریق ہے، یہ طریق صحیح اور قابل اعتماد ہے، امام بخاریؒ نے بھی اپنی صحیح میں اس طریق پر اعتماد کیا ہے، البتہ کبھی کبھار امام سمرقندیؒ حضرت عبداللہ بن مسعودؓ سے بھی بغیر سند ذکر کیے روایت ذکر کرتے ہیں، مثلاً یوں کہتے ہیں: ”وروي عن ابن مسعودؓ“

.....“ امام سمرقندیؒ نے سند قصد اوعمد ترک کی ہے، اور اس سے ان کا مقصد وقار کین کے لئے تخفیف اور سہولت پیدا کرنا ہے،

کیونکہ سند ذکر کرنے سے ان کا ذہن تفسیر سے ہٹ جائے گا (بستان العارفین: ص ۳)

اگر قرآن کریم کی کسی آیت کی تفسیر قرآن کریم، حدیث مبارک اور اقوال صحابہؓ میں سے کسی میں نہ ملے تو امام سمرقندیؒ حضرات تابعین کرامؓ کے اقوال کی طرف رجوع کرتے ہیں، یہ وہی تابعین ہیں، جو کبار صحابہ کرامؓ کے شاگرد ہیں۔ جن تابعین سے انہوں نے تفسیری اقوال نقل کیے ہیں، ان میں حسن بصریؒ، سعید بن جبیرؒ، عطاء، عکرمہؒ، وہب بن منبہؒ، سدیؒ، مقاتلؒ، کلبیؒ وغیرہ کے نام شامل ہیں۔ البتہ انہوں نے امام مجاہدؒ کے اقوال سب سے زیادہ نقل کیے ہیں۔

تفسیر سمرقندی میں لغوی اسلوب تفسیر پر ایک نظر: قرآن کریم کی تفسیر میں لغت کو کتنی اہمیت حاصل ہے یہ بات کسی پر مخفی نہیں، امام سمرقندیؒ نے تفسیر قرآن میں لغت کی اہمیت ان الفاظ سے بیان کی ہے: ”ولا يجوز لأحد أن يفسر القرآن برأيه ما لم يتعلم يعرف وجوه اللغة وأحوال التنزيل.....“، یعنی ”جس شخص کو لغت اور اسباب نزول و قصص کا علم نہ ہو تو اس کے لئے قرآن کریم کی اپنے رائے کے ساتھ تفسیر کرنا جائز نہیں ہے، گویا امام سمرقندیؒ کے نزدیک تفسیر قرآن کا دار و مدار لغت دانی پر ہے، قرآن فہمی کے لئے یہ علم رکن رکن کی حیثیت رکھتا ہے، امام سمرقندیؒ نے قرآن کریم کی تفسیر میں جو لغوی اسلوب اختیار کیا ہے، وہ درج ذیل ہے۔

(۱) وہ کسی لفظ کے معنی سب سے پہلے قرآن کریم ہی میں اس کے نظائر یا اس کے سیاقات مختلفہ سے تلاش کرتے ہیں، مثلاً ﴿رب العالمين﴾ کی تفسیر میں انہوں نے فرمایا: ”قال ابن عباس:“: سيد العلمين... والرب في اللغة: هو السيد، قال الله تعالى: ﴿ارجع إلى ربك...﴾ يعني سيدك...“، یعنی ”حضرت عبداللہ بن عباسؓ فرماتے ہیں: ﴿رب العالمين﴾ ”سيد العلمين“ کے معنی میں ہے..... اور ”رب“ لغت میں ”سيد“ کو کہتے ہیں، اللہ تعالیٰ کا ارشاد ہے ﴿ارجع إلى ربك﴾ اس آیت میں ”رب“، ”سيد“ کے معنی میں ہے (تفسیر السمرقندی: ۸۰/۱)

(۲) کسی لفظ کے معنی قرآن کریم میں اس کے نظائر سے نہیں ملتے تو وہ قدماء عرب کے استعمال کی طرف رجوع کرتے ہیں اور بیان کردہ معنی پر فصحاء عرب کے اشعار سے استشاد کرتے ہیں، مثلاً ”بسم الله الرحمن الرحيم“ میں اسم جلالہ ”اللہ“ کی تفسیر میں انہوں نے فرمایا: ”وقيل: إنما سمي الله لأنه لا تدركه الأبصار، ولاه: معناه: احتجب كما قال القائل: لا اله دني عن الخلائق طرًا خالق الخلق لا يرى ويرانا“، یعنی ”بعض علماء کا کہنا ہے ذات باری تعالیٰ کو ”اللہ“ اس لئے کہتے ہیں کہ اس کو کسی کی نگاہ محیط نہیں ہو سکتی، اور ”لاہ“ کے معنی ہیں، ”احتجب“، چھپنا، جیسے کسی شاعر نے کہا

”میرا رب تمام کی تمام مخلوق سے پوشیدہ اور غائب ہے، وہ تمام مخلوق کا خالق ہے جو دکھائی نہیں دیتا اور ہمیں دیکھتا ہے۔“

(۳) امام سمرقندیؒ نے کئی علماء لغت سے استفادہ کیا ہے، جن میں ابن قتیہ، اصمعی، قطرب، زجاج، فراء، غلیل بن احمد وغیرہ کے نام شامل ہیں، ان علماء لغت سے منقول قول کبھی تو وہ ان میں سے صرف ایک کی طرف منسوب کرتے ہیں اور کبھی زیادہ کی طرف۔

(۴) کبھی امام سمرقندی قول نوذکر کرتے ہیں مگر اس کے قابل کا نام نہیں لیتے، مثلاً اس طرح کی تعبیرات استعمال

کرتے ہیں: ”قال أهل اللغة.....، قال بعض اللغويين“ وغیرہ۔ امام سمرقندی صرف اقوال کے ذکر پر اکتفاء نہیں کرتے بلکہ کبھی کبھار ایک قول کو دوسرے قول پر ترجیح بھی دیتے ہیں۔

(۵) قرآن کریم کی تفسیر میں امام سمرقندی نے ”علم الأبنية“ جس کا دوسرا نام ”علم الصرف“ ہے، سے بھی

استفادہ کیا ہے، مگر یہ استفادہ ضرورت کے بقدر ہے، چنانچہ وہ بقدر ضرورت کلمہ کا وزن یا اس کا ماخذ اشتقاق وغیرہ بتانے پر ہی اکتفاء فرماتے ہیں۔

(۶) قرآن کریم کے معانی کے فہم میں علم نحو کی اہمیت سے کون واقف نہیں ہوگا کہ معانی کا امتیاز اعراب ہی سے

ہوتا ہے، اسی اہمیت کے پیش نظر امام سمرقندی اپنی تفسیر میں نحوی مسائل بھی ذکر کرتے ہیں، مگر بقدر ضرورت، ان کی گہرائی میں بالکل نہیں جاتے، نہ ہی نجات کے اختلافات و دلائل کو ذکر کرتے ہیں، تاکہ قاری کا ذہن نحوی مباحث میں الجھ کر کہیں تفسیر سے

نہ ہٹ جائے، مثلاً قول باری تعالیٰ ﴿حذر الموت﴾ کی تفسیر میں انہوں نے فرمایا: ”یعنی حذر الموت، والکلام ينصب لنزع الخافض، مثل قوله: ﴿واختار موسى قومه﴾ أي من قومه فذلك ها هنا“ یعنی ”﴿حذر

الموت﴾ میں ”حذر“ منصوب بنزع الخافض ہے اور وہ خافض ”لام جارہ“ ہے اور تقدیری عبارت یوں ہے ”لحذر الموت“ جیسا کہ قول باری تعالیٰ ﴿واختار موسى قومه﴾ میں ”قومه“ منصوب بنزع الخافض ہے اور وہ خافض

”من“ ہے، تقدیری عبارت یوں ہے: ”من قومه“۔ ”من“ کو حذف کر کے اس کے مدخل کو نصب دے کر دیا گیا۔

تفسیر سمرقندی میں بلاغی اسلوب پر ایک نظر: قرآن کریم کی تفسیر میں بلاغی و بیانی اسلوب تفسیر کا سلسلہ حضور اکرم ﷺ کے زمانہ سے چلا آ رہا ہے، مگر شروع میں اس کا رواج بہت کم تھا بعد کے علماء نے اس اسلوب کو رواج دے دیا، امام سمرقندی

نے بھی بلاغی و بیانی اسلوب تفسیر کا بھرپور استعمال کیا ہے، تفسیر سمرقندی میں انہوں نے اس اسلوب تفسیر کے لئے یکٹائے روزگار علماء سے استفادہ کیا ہے جن میں سرفہرست ابو عبیدہ ہیں، جو ”مجاز القرآن“ کے مصنف ہیں۔ امام سمرقندی ان کے

بلاغی اسلوب تفسیر سے بہت زیادہ متاثر ہیں، تفسیر سمرقندی میں انہوں نے ان کے بہت سارے اقوال ذکر کیے ہیں، تفسیر سمرقندی میں بلاغی اسلوب تفسیر کی بے شمار مثالیں ملتی ہیں، مثلاً قول باری تعالیٰ ﴿ولا تنكحوا ما نكح آباؤكم من النساء﴾ میں امام سمرقندی نے اس کی جو بیانی و بلاغی تحلیل کی ہے، اس کو دیکھ کر ان کے بلاغی ذوق کو بے اختیار داد دینے

کو جی چاہتا ہے وہ فرماتے ہیں: ”فقال تعالى: ﴿ولا تنكحوا ما نكح آباؤكم من النساء﴾... یعنی لا تنزوحوا من قد تزوج آباؤكم من النساء ويقال: اسم النكاح يقع على الجماع وللزوج، فإن كان الأب تزوج امرأة

أو وطئها بغير نكاح حرمت على ابنه، وقوله: ﴿إلا ما قد سلف﴾ يقول: لا تفعلوا ما قد فعلتم في الجاهلية، وكل الناس يتزوج الرجل منهم امرأة الأب برضاها، بعد نزول قوله: ﴿لا يحل لكم أن ترثوا النساء

كبرها﴾ حتى نزلت هذه الآية: ﴿ولا تنكحوا ما نكح آباؤكم﴾...، فصار حراما في الأحوال كلها، ويقال: إلا ما قد سلف، يعني: ولا قد سلف، كقوله تعالى: ﴿وما كان لمؤمن أن يقتل مؤمنا إلا خطأ﴾ ولا خطأ،

وقد قيل: إن في الآية تقدیما وتأخیرا، ومعناه ولا تنكحوا ما نكح آباؤكم من النساء، إنه كان فاحشة ومقتنا

وساء سبيلا، إلا ما قد سلف۔ وقد قيل: إن في الآية إضممارا، تقول: ولا تنكحوا ما نكح آبؤكم من النساء، فإنكم إن علمتم تعاقبون وتواخذون إلا ما قد سلف، ”یعنی“ اللہ تعالیٰ نے فرمایا ﴿ولا تنكحوا ما نكح آبؤكم من النساء...﴾، یعنی ”اور تم ان عورتوں سے نکاح نہ کرو جن سے تمہارے باپوں نے نکاح کیا ہے، کہا جاتا ہے کہ لفظ ”نکاح“ کا اطلاق جماع اور تزوج دونوں پر ہوتا ہے، پس اگر باپ نے کسی عورت سے نکاح کیا ہو یا اس سے بغیر نکاح کے وطی کی ہو تو وہ اس کے بیٹے پر حرام ہوگئی، اس کے بعد اللہ تعالیٰ نے فرمایا ﴿إلا ما قد سلف﴾ فرماتے ہیں کہ وہ کام نہ کرو جو تم نے زمانہ جاہلیت میں کیے ہیں، جب آیت ﴿ولا يحل لكم أن ترثوا النساء كرها﴾ نازل ہوئی تو لوگ اپنے باپ کی منکوحہ سے اس کی رضامندی سے نکاح کرتے، مگر جب آیت ﴿ولا تنكحوا ما نكح آبؤكم من النساء...﴾ نازل ہوئی تو باپ کی منکوحہ سے مطلقاً نکاح حرام ہو گیا خواہ زبردستی ہو یا اس کی رضامندی سے، ایک قول یہ ہے کہ ﴿إلا ما قد سلف﴾ کے معنی ہیں ”ولا ما قد سلف“ یعنی جاہلیت کے زمانہ میں باپ کی منکوحہ سے کیے گئے نکاح بھی حرام ہیں، انہیں بھی ختم کر دو، یہ بالکل اسی طرح ہے جس طرح قول باری تعالیٰ ﴿وما كان لمومن أن يقتل مؤمنا إلا خطأ﴾ میں ”إلا خطأ“، ”ولا خطأ“ کے معنی میں ہے، یعنی کسی مومن کا دوسرے مومن کو قتل کرنا جائز نہیں نہ عمداً اور نہ خطأ، ایک قول یہ ہے کہ آیت میں تقدیم و تاخیر ہے اور مطلب یہ ہے ”اور تم اپنے باپوں کی منکوحات سے نکاح نہ کرو“ یہ بے حیائی کا کام، بغض کا سبب اور بڑی بری راہ ہے مگر وہ جو گذر چکا ہے، بعض نے کہا ہے کہ اس آیت میں اضممار اور تقدیر ہے، اور مطلب یہ ہے ”اور تم ان عورتوں سے نکاح نہ کرو جن سے تمہارے باپوں نے نکاح کیا ہے، اگر تم نے اس طرح کیا تو تمہیں سزا دی جائے گی اور تمہارا مواخذہ ہوگا، مگر وہ جو زمانہ جاہلیت میں گذر چکا ہے“ (تفسیر السمرقندی: ۱/۳۴۳)

امام سمرقندیؒ نے زجاج سے بھی اس باب میں بہت زیادہ اقوال نقل کیے ہیں جنہوں نے ”معانی القرآن“ نامی کتاب لکھی ہے، ابن قتیہ کی کتاب ”تأویل مشکل القرآن“ سے بھی انہوں نے بہت زیادہ استفادہ کیا ہے۔ کبھی کبھار امام سمرقندیؒ بلاغی وجہ نقل کرتے ہیں مگر اس کے قائل کا نام نہیں لیتے، مثلاً یوں کہتے ہیں: ”قال بعضهم“۔

تفسیر سمرقندیؒ اور قراءات قرآنیہ: تفسیر قرآن اور قرآنی قراءات کے درمیان گہرا ربط اور تعلق ہے، ابن عاشور کہتے ہیں ”ورجحان قراءة من القراءتين يرجح أحد المعنيين المفرو ضيفين في تفسير الآية، ورجحان أحد المعنيين قد يرجح إحدى القراءتين على الأخرى“، یعنی ”دو قراءتوں میں سے جو قراءت رائج ہو، وہ متعلقہ آیت کی تفسیر میں دو مختل معنوں میں سے ایک کو رائج کر دیتی ہے اور اسی طرح دو معنوں میں جو معنی رائج ہوں وہ دو قراءتوں میں سے ایک کو ترجیح دینے میں معاون ہوتے ہیں“ (التفسیر و رجالہ: ص ۲۵) باوجود اس کے کہ علم التفسیر اور علم القراءات دونوں مستقل علوم ہیں، علم التفسیر کا مرجع درایت ہے اور علم القراءات کا مرجع روایت ہے، مگر جن وجہ دونوں ایک دوسرے سے باہم مربوط ہیں کیونکہ روایت کا درایت کی تحقیق میں اور روایت کا روایت کی تحقیق میں گہرا اثر ہے (التفسیر و رجالہ: ص ۲۵)

یہی وجہ ہے کہ امام سمرقندیؒ نے قراءات قرآنیہ کے ذکر کا اپنی تفسیر میں بہت زیادہ اہتمام کیا ہے، وہ قراءات ذکر کر کے ان کی توجیہ کرتے ہیں اور اس بابت علماء کی آراء بھی ذکر فرماتے ہیں صرف قراءات قرآنیہ کے ذکر پر ہی اکتفاء نہیں کرتے بلکہ ان میں سے ایک کو ترجیح بھی دیتے ہیں، ترجیح کے لئے وہ نحو، صرف یا بلاغت کا سہارا لیتے ہیں مثلاً سورة المائدة کی

آیت ﴿.....وَجَعَلَ مِنْهُمْ الْقِرْدَةَ وَالْخَنَازِيرَ وَعَبَدَ الطَّاغُوتَ.....﴾ کی تفسیر میں انہوں نے فرمایا: ”قراءة حمزة ﴿وَعَبَدَ الطَّاغُوتَ﴾ بنصب العين والدال وضم الباء وكسر التاء من الطَّاغُوت ، لم يصح في اللغة أن يقال لجماعة الأعبدة..... وقرأ ابن مسعود: ﴿وَعَبَدُوا الطَّاغُوتَ﴾، يعني يعبدون الطَّاغُوت، قرأ بعضهم: ﴿وَعَبَدُوا الْبَاغُوتَ﴾ بضم العين والباء ونصب الدال ، وهو جماعة الغنبد ، ويقال : عَبِيدٌ وَعَبْدٌ على ميزان : رَغِيفٌ وَرَغْفٌ وَسَرِيرٌ وَسَرَرٌ“، یعنی ”حمزہ کی قراءت یوں ہے: ﴿وَعَبَدُوا الطَّاغُوتَ﴾ یعنی عین اور وال کے فتح اور باء کے ضم کے ساتھ اور ”الطَّاغُوت“ کی تاء کے کسرہ کے ساتھ، مگر لغت کے اعتبار سے یہ صحیح نہیں، کیونکہ لغت میں عابدین کی جماعت کو عَبْدٌ نہیں بلکہ ”عَبْدٌ“ کہا جاتا ہے، باقی حضرات نے اسے ﴿وَعَبَدُوا الطَّاغُوتَ﴾ پڑھا ہے، یعنی اللہ تعالیٰ نے ان میں سے بعض کو ایسا بنایا کہ انہوں نے معبودان باطل کی پرستش کی۔ مطلب یہ ہے کہ اللہ تعالیٰ نے ان کو رسوا کر دیا یہاں تک کہ وہ شیطان کی عبادت کرنے لگے۔ ایک روایت کے مطابق حضرت عبداللہ بن عباسؓ کی قراءت یہ ہے ﴿وَعَبَدُوا الطَّاغُوتَ﴾ یعنی عین کے فتح اور باء مشدودہ کے فتح کے ساتھ، یہ ”عبادت“ کی جمع ہے، چنانچہ کہا جاتا ہے: ”عَابِدٌ وَعَبْدٌ“ جیسے ”رَاجِعٌ وَرُجْعٌ“ اور ”سَاجِدٌ وَسُجْدٌ“ حضرت عبداللہ بن مسعودؓ کی قراءت یہ ہے ﴿وَعَبَدُوا الطَّاغُوتَ﴾ یعنی وہ شیطان کی عبادت کرنے لگے، بعض کی قراءت ہے ﴿وَعَبَدُوا الْبَاغُوتَ﴾ عین اور باء کے ضم اور وال فتح کے ساتھ یہ بھی جمع ہے، غلاموں کی جماعت پر اس کا اطلاق ہوتا ہے چنانچہ کہا جاتا ہے عَبِيدٌ وَعَبْدٌ بَرَزَن رَغِيفٌ وَرَغْفٌ اور سَرِيرٌ وَسَرَرٌ۔ (تفسیر السمرقندی: ۱/۴۷، ۴۸، ۴۹)..... ان توجیہات میں علم صرف کا استعمال بالکل واضح ہے خصوصاً وزن صرفی کا استعمال۔

ایک قراءت کو دوسری پر ترجیح دینے میں امام سمرقندیؒ نے علم نحو کا استعمال بھی کیا ہے، مثلاً قول باری تعالیٰ ﴿.....وَقُولُوا حِطَّةً﴾ کی تفسیر میں انہوں نے فرمایا: ”قرأ بعضهم بالرفع، وبعضهم بالنصب، سهي قراءة شاذة“، وإنما جعله نصباً لأنه منقول، ومن قرأ بالرفع معناه: قولوا قولاً فيه حِطَّةٌ“، یعنی ”بعض حضرات نے ”حِطَّة“ کو مرفوع اور بعض نے منصوب پڑھا ہے، نصب والی قراءت شاذ ہے، جنہوں نے اس کو منصوب پڑھا ہے انہوں نے اسے مفعول بہ قرار دیا ہے، اور جنہوں نے اسے مرفوع پڑھا ہے انہوں نے اسے مبتدا قرار دیا ہے، جس کی خبر محذوف ہے یعنی ”فيه“ اور یہ پورا جملہ صفت ہے موصوف محذوف ”قولاً“ کی جو کہ مفعول مطلق ہے ”قولوا“ کا، اور تقدیری عبارت یوں ہے ”قولوا قولاً فيه حِطَّةً“ (تفسیر السمرقندی: ۱/۱۲۱)

کبھی قراءت کی ترجیح کے لئے وہ علم بلاغت کا استعمال کرتے ہیں مثلاً آیت ﴿مَالِكِ يَوْمِ الدِّينِ﴾ کی تفسیر میں انہوں نے فرمایا: ”قرء نافع وابن كثير وحمزة وأبو عمرو بن العلاء وابن عامر: ”مَلِكٌ“ بغير ألف وقرأ عاصم والكسائي بالألف: ”مَالِكٌ“، فأما من قرأ: ”مَالِكٌ“ قال: لأن المالك أبلغ في الوصف..... وإذا قلت فلان مالك هذه البلدة كان ذلك عبارة عن ملك الحقيقة.....“، یعنی ”نافع، ابن کثیر، حمزہ، ابو عمرو بن العلاء اور ابن عامر کی قراءت بغیر الف کے ”مَلِكٌ“ ہے، عاصم اور کسائی کی قراءت الف کے ساتھ ”مَالِكٌ“ ہے، جنہوں نے ”مَالِكٌ“ پڑھا ہے ان کا کہنا ہے کہ ”مَالِكٌ“، ”أبلغ في الوصف“ ہے کیونکہ ”مَالِكُ الدار“ اور ”مَالِكُ الدابة“ تو کہا جاتا ہے مگر ”مَلِكُ

الدار ”یا“ ملک الدابة “نہیں کہا جاتا ہے، بلکہ ”ملک“ بادشاہ کو کہا جاتا ہے جنہوں نے ”مَلِک“ پڑھا ہے، ان کا کہنا یہ ہے کہ ”مَلِک“ ”مَلِک“ کے مقابلہ میں ”البلغ فی الوصف“ ہے کیونکہ جب آپ کہتے ہیں ”فلان مالک هذه البلدة“ تو یہ حقیقت ملک سے عبارت ہوتا ہے (تفسیر السمرقندی: ۸۰/۱)

تفسیر سمرقندی اور ناخ و منسوخ: قرآن کریم کی تفسیر میں ناخ و منسوخ کے علم کو نہایت اہمیت حاصل ہے ناخ و منسوخ کے علم کے بغیر قرآن کریم کی تفسیر کسی کے لئے بھی جائز نہیں ہے، حضرت علیؑ نے ایک قاضی سے دریافت فرمایا: ”اعترف الناسخ من المنسوخ؟ قال: لا، قال: هلکت و اهلکت“، یعنی ”کیا تمہیں ناخ و منسوخ کی پہچان ہے؟ اس نے کہا نہیں، آپؑ نے فرمایا: تب تم خود بھی ہلاک ہو گئے ہو اور لوگوں کو بھی ہلاکت میں ڈال دیا ہے“ (البرہان: ۲۹/۲، الإلتقان: ۳۳/۲)

امام سمرقندی چونکہ اس بات سے بخوبی واقف تھے کہ قرآن کریم کی تفسیر میں ناخ و منسوخ کی معرفت و آگاہی کو نہایت اہمیت حاصل ہے اس لئے وہ تفسیر قرآن کے لئے ضروری اس علم کے ہتھیار سے بھی خوب لیس تھے، سورۃ البقرۃ کی آیت ﴿مَنْسَخٌ مِنْ آيَةٍ أَوْ نَسْخًا...﴾ کی تفسیر کے ذیل میں انہوں نے نسخ کے لغوی و اصطلاحی معنی، نسخ کے اقسام، اور اس کے متعلق دیگر مفید مباحث پر اختصار کے ساتھ روشنی ڈالی ہے۔ ملاحظہ فرمائیں: تفسیر السمرقندی ۱: ۱۶۶، ۱۶۷۔ سورۃ آل عمران کی آیت ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ...﴾ میں انہوں نے ان لوگوں پر رد کیا ہے جو اس آیت کے منسوخ ہونے کا انکار کرتے ہیں (تفسیر السمرقندی: ۲۸۸/۱) امام سمرقندی ”نسخ القرآن بالقرآن“ اور ”نسخ القرآن بالحديث“ دونوں کے قائل ہیں، تفسیر سمرقندی سے اول کی مثال تو ابھی اوپر گذری کہ آیت ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ...﴾ اس آیت سے منسوخ ہے ﴿فَاتَّقُوا اللَّهَ مَا اسْتَطَعْتُمْ﴾، اور ”نسخ القرآن بالحديث“ کی مثال سورۃ النساء کی یہ آیت ہے ﴿وَاللَّاتِي يَأْتِينَ الْفَاحِشَةَ مِنْ نَسَائِكُمْ فَاستشهدوا عليهن أربعة منكم...﴾ امام سمرقندی فرماتے ہیں کہ یہ آیت حضور ﷺ کی اس حدیث سے منسوخ ہے ”خذوا عني قد جعل الله لهن سبيلا، البكر بالبكر جلد مئة وتغيب عام، والنيب بالنيب جلد مئة والرجم بالحجارة“، یعنی ”مجھے سے سیکھ لو اللہ تعالیٰ نے بدکار عوروں کیلئے راہ بتادی ہے اور وہ یہ کہ غیر شادی شدہ مرد و عورت کے لئے سو سو کوڑے اور ایک سال کی جلا وطنی ہے اور شادی شدہ مرد و عورت کے لئے سو سو کوڑے اور سنگساری ہے“۔ (تفسیر السمرقندی: ۳۴۹/۱)

امام سمرقندی صرف امر، نہی، وعدہ اور وعید میں جواز نسخ کے قائل ہیں، قصص و اخبار میں ان کے نزدیک نسخ جائز نہیں ہے، کیونکہ اس سے کذب لازم آتا ہے اور قرآن کریم میں کذب جائز نہیں ہے۔ (تفسیر السمرقندی: ۱۶۷/۱)

تفسیر سمرقندی اور احکام فقہیہ: پہلے ہم ذکر کر آئے ہیں کہ امام سمرقندیؒ کا مشہور ترین لقب ”الفقہیہ“ ہے، اس لقب کی ایک وجہ تو حضور ﷺ کا خواب میں ان کو ”فقہیہ“ کہہ کر مخاطب کرنا ہے، دوسری وجہ ان کی علم فقہ میں نہایت مہارت ہے، وہ اپنے زمانہ کے بہت بڑے فقہیہ تھے، مسلک حنفی تھے، فقہ میں کامل مہارت کے باوجود وہ اپنی تفسیر میں فقہی مذاہب و دلائل وغیرہ سے بالکل تعرض نہیں فرماتے، بلکہ صرف بقدر ضرورت فقہی مباحث ذکر فرماتے ہیں، جن سے آیت کی تفسیر سمجھنے میں مدد ملے، طویل فقہی

مباحث سے اعراض کی وجہ سے جو ہم پہلے بیان کر آئے ہیں کہ قاری کا ذہن تفسیر سے نہٹ جائے اور تفسیر کا تسلسل برقرار رہے بطور نمونہ ایک مثال ملاحظہ فرمائیں، سورۃ المائدہ کی آیت ﴿يَسْأَلُونَكَ مَاذَا أَحَلَّ لَهُمْ قُلُوحَلِّ لَكُمْ الطَّيِّبَاتُ وَمَا عَلِمْتُمْ مِنَ الْخَوَارِجِ مَكَلِّينَ تَعْلَمُونَهُنَّ مِمَّا عَلَّمَكُمُ اللَّهُ فَكُلُوا مِمَّا امْسَكْنَ عَلَيْكُمْ.....﴾ کی تفسیر میں فرمایا: ”ففي هذه الآية دليل: أن الكلب إذا كان أكل لا يؤكل، لأنه أمسك لنفسه، وفيها دليل..... فإن الإنسان إذا كان له علم، أولى أن يكون له فضل على سائر الناس.“ یعنی ”یہ آیت اس بات پر دلیل ہے کہ سدھائے ہوئے کتے نے اگر شکار سے خود کچھ کھالیا تو وہ شکار کھانا اس شخص کیلئے حلال نہ ہوگا کیونکہ کتے نے اسے اپنے لئے روکے رکھا۔ یہ آیت اس بات پر بھی دلیل ہے کہ کتے کو شکار کے لئے چھوڑتے وقت بسم اللہ پڑھ لینی چاہئے، اس لئے کہ اللہ تعالیٰ نے شکار کو بسم اللہ پڑھنے کی شرط پر مباح قرار دیا ہے اور اس شرط پر کہ کتا اس شکار کو اپنے مالک کے لئے رکھ چھوڑے، اس کا انتظار کرے، خود اس سے کچھ نہ کھائے، اسی طرح یہ آیت اس بات پر بھی دلیل ہے کہ کتا جب سدھایا ہو نہ ہو تو اس کا کیا ہوا شکار کھانا حلال نہیں، نیز اس میں اس بات پر بھی دلیل ہے کہ عالم کو جو فضیلت حاصل ہے وہ جاہل کو نہیں، اس لئے کہ جب کتے کو شکار کی تعلیم دی جائے تو وہ تمام کتوں سے فضیلت لے جاتا ہے، تو انسان تو بطریق اولیٰ علم کی وجہ سے دوسروں پر برتر ہوگا.....“ (تفسیر

السمرقندی: ۱/۴۱۷)

تفسیر سمرقندی اور اسرائیلیات: تفسیر سمرقندی بلاشبہ ایک عمدہ، مختصر اور جامع ترین تفسیر ہے، مگر دیگر کئی تفاسیر کی طرح اس کا دامن بھی اسرائیلیات سے داغ دار ہے، اگر امام سمرقندیؒ اسرائیلیات ذکر کرنے کے بعد ان پر کچھ تبصرہ فرماتے تو کوئی حرج نہ ہوتا مگر انہوں نے اس طرح نہیں کیا، انہوں نے اسرائیلیات کی تینوں اقسام (جوہم تفسیر ”روح المعانی“ کے تعارف کے ذیل میں بیان کر آئے ہیں) اپنی تفسیر میں ذکر کی ہیں تفسیر سمرقندی میں ان کے اسرائیلیات کے کئی مصادر ہیں (۱) تورات کی قراءت، تفسیر میں اس کی کئی جگہ انہوں نے تصریح کی ہے (۲) اہل تورات سے سماع، اس سماع کی بھی وہ تفسیر میں تصریح کرتے ہیں، مثلاً یوں کہتے ہیں: ”سمعت أهل التوراة يقولون....“ (۳) وضع اور ضعف کے ساتھ متھم راویوں سے روایت، جیسے عکرمہ، ضحاک، مقاتل، وہب بن منبہ وغیرہ (۴) کبھی کبھار وہ قائل کا نام ذکر کیے بغیر اسرائیلی روایت ذکر کرتے ہیں، مثلاً یوں کہتے ہیں: ”قال بعضهم....“ (۵) عبد اللہ بن عباسؓ سے کبھی کبھار اہل کتاب کے متعلق کوئی حکایت نقل کرتے ہیں مثلاً سورۃ البقرہ کی آیت ﴿فَإِذَا لَهِمَّ الشَّيْطَانُ عَنْهَا فَاغْرُجْهُمَا مِمَّا كَانَا فِيهِ﴾ کی تفسیر میں انہوں نے حضرت عبد اللہ بن عباسؓ سے ایک اسرائیلی روایت ذکر فرمائی ہے، جس کا حاصل یہ ہے کہ ابلیس کو حضرت آدم علی نبینا علیہ الصلوٰۃ والسلام کو جو تعیشیں اور آسائشیں حاصل تھیں، ان کی وجہ سے اسے ان سے حسد ہو گیا، چنانچہ اس نے ان کو جنت سے نکالنے کے لئے ایک جیل کیا، وہ ایک سانپ کی صورت میں جنت میں داخل ہوا، پھر جنت کے دروازے پر آ کر اس نے حضرت آدم علیہ السلام اور حضرت حواء رضی اللہ عنہما کو مخاطب کرتے ہوئے کہا: ﴿مَا نَهَا كَمَا رَبُّكُمَا عَنْ هَذِهِ الشَّجَرَةِ إِلَّا أَنْ تَكُونَا مَلَکِیْنِ أَوْ تَكُونَا مِنَ الْخَالِدِیْنَ﴾ یعنی ”تمہارے رب نے تم دونوں کو اس درخت سے صرف اس وجہ سے منع فرمایا ہے کہ تم دونوں کہیں فرشتے نہ بن جاؤ یا کہیں ہمیشہ زندہ رہنے والوں میں سے نہ ہو جاؤ“ یہ سن کر وہ دونوں اس کے پھلاوے میں آگئے اور ان دونوں نے اس درخت سے کچھ کھالیا۔ ایک قول یہ ہے کہ حضرت حواء نے حضرت آدم علیہ السلام سے کہا آؤ اس

درخت سے کچھ کھالیں، وہ بار بار ان سے کہتی رہیں یہاں تک کہ آدم علیہ السلام نے اس درخت سے کھالیا، مگر حضرت حواء نے ان سے پہلے اس درخت سے کھایا (تفسیر السمرقندی: ۱/۱۱۲، ۱۱۱) اس طرح کی کئی اسرائیلی روایات تفسیر سمرقندی میں موجود ہیں، جن میں سے بعض انتہائی خطرناک ہیں، کچھ تو ایسی ہیں جن سے حضرات انبیاء علیہم السلام کی عصمت پر زبردست زد پڑتی ہے، مثلاً سورۃ البقرہ میں اس آیت کی تفسیر ملاحظہ فرمائیں: ﴿وَاتَّبِعُوا مَا تَتْلُو الشَّيَاطِينُ﴾ (تفسیر

السمرقندی: ۱/۱۴۴، ۱۴۵)

کتاب کا پیش نظر مطبوعہ ایڈیشن: اس وقت اس کتاب کا ہمارے پیش نظر صرف ایک ہی نسخہ ہے، ۱۴۱۳ھ بمطابق ۱۹۹۳ء میں ”دار الکتاب المصریہ“ نے شیخ علی محمد معوض، شیخ عادل احمد عبدالموجود اور ذکریا عبدالحجید اتوقی کی تحقیق و تطبیق کے ساتھ چھاپا ہے، یہ اس کتاب کا پہلا ایڈیشن ہے جو تین جلدوں پر مشتمل ہے، نسخہ کی تیاری میں محققین حضرات نے کتاب کے تین مخطوطوں کو پیش نظر رکھا ہے، اس نسخہ میں محققین حضرات نے جو تحقیقی، تعلیقی کام کیا ہے وہ درج ذیل ہے

- (۱) کتاب کے متن کو نحوی اور لسانی غلطیوں سے حتی الامکان پاک کر کے پیش کیا گیا ہے، اس کے لئے دستیاب مخطوطوں کا ایک دوسرے سے نہایت باریک بینی کے ساتھ تقابل کیا گیا ہے، تقابل کے بعد اس متن کا انتخاب کیا گیا ہے جو اقرب الی الصواب معلوم ہوتا ہو۔ (۲) نسخوں کے درمیان فرق بتایا گیا، مگر اس کا ہر جگہ اہتمام نہیں کیا گیا کہ اس میں کوئی خاطر خواہ فائدہ نہ تھا۔ (۳) کتاب میں مذکور احادیث کی تخریج کی گئی ہے۔ (۴) آثار کے مصادر کی نشاندہی کی گئی ہے۔ (۵) کتاب میں مذکور الفاظ غریبہ کی توضیح کی گئی ہے، اس مقصد کے لئے لغوی معاجم سے مدد لی گئی ہے۔ (۶) کتاب میں مذکور اعلام کے تراجم ذکر کئے گئے ہیں۔ (۷) قراءات کے مصادر بتائے گئے ہیں، حسب ضرورت ان پر بعض مفید تعلیقات بھی ذکر کی گئی ہیں نیز ہر قراءت کی حجت بھی بیان کی گئی ہے۔ (۸) کتاب میں مذکور فقہی و اصولی اصطلاحات کی وضاحت کی گئی ہے۔ (۹) مصنف نے جن موضوعات کی طرف اشارہ فرمایا ہے ان پر مفید تعلیقات درج کی گئی ہیں۔ (۱۱) امتیاز کے لئے قرآن کریم کی آیات کو توسین ﴿﴾ کے درمیان ذکر کیا گیا ہے۔ (۱۲) کتاب کے شروع میں ایک مقدمہ بھی ہے جو علم تفسیر سے متعلق اہم اور مفید مباحث پر مشتمل ہے۔ لیکن یہ کتاب اب بھی کئی لحاظ سے علمی خدمات کی متقاضی ہے۔ محققین حضرات نے کتاب پر جو تحقیقی و تعلیقی کام کیا ہے وہ اگرچہ مفید ہے، ایک علمی کام ہے، اس کے فائدہ سے انکار نہیں، مگر اسے کافی دشمنی بھی نہیں قرار دیا جاسکتا، جس حوالے سے کتاب پر کام کی ضرورت تھی، محققین حضرات نے اس کی طرف کوئی خاص التفات نہیں کیا، ہماری نظر میں کم از کم دو حوالوں سے اس کتاب پر اب بھی کام کی ضرورت ہے۔
- (۱) کتاب میں مذکور اسرائیلی روایات کی نشاندہی کر دی جائے، اس کے بغیر یہ کتاب مکاحقہ سودمند نہیں ہو سکتی بلکہ علم تفسیر سے ناواقف لوگوں کی گمراہی کا خدشہ ہے، خصوصاً ان اسرائیلی روایات سے جن سے حضرات انبیاء کرام علیہ السلام کے دامن عصمت پر حرف آسکتا ہے۔ (۲) کتاب میں مذکور احادیث و آثار کا درجہ اور حکم بیان کیا جائے کیونکہ اس میں متعدد احادیث و آثار یا تو ضعیف ہیں یا موضوع، مگر محققین حضرات نے ان پر بھی تنبیہ نہیں فرمائی، صرف تخریج کر کے آگے چل پڑے۔